

مروجہ تکافل کا شرعی حکم

مولوی محمد مدثر عبدالرزاق

کیا فرماتے ہیں مفتیان کرام اس مسئلہ کے بارے میں کہ:

آج کل مروجہ انشورنس کے جائز متبادل کے طور پر مختلف تکافل کمپنیاں کام کر رہی ہیں۔ ہمارے ملک میں تکافل کی بنیاد وقف پر قائم ہے، جس کا طریقہ کار (تکافل کمپنیوں کے مطابق) یہ ہے کہ پہلے کمپنی کے شیئر ہولڈرز اپنے طور پر کچھ نقدی وغیرہ کو شرعی ضوابط کے مطابق باقاعدہ وقف کرتے ہیں، اس رقم سے ایک وقف پول قائم کیا جاتا ہے۔ ان شیئر ہولڈرز کی حیثیت واقف کی ہوتی ہے۔ یہ واقفین اس وقف فنڈ میں کچھ شرائط طے کرتے ہیں، جن میں ایک شرط یہ بھی ہوتی ہے کہ جو شخص اس وقف فنڈ کو عطیہ دے گا، وہ اس وقف فنڈ سے شرائط کے مطابق فوائد کا مستحق ہوگا۔ اس وقف فنڈ سے معطین کا تعلق محض عقد تبرع کا ہوتا ہے۔ اس تکافل سسٹم میں وقف کرنے والا، وقف کے مصالح کے پیش نظر وقف کے دائرہ کار کو مخصوص افراد تک محدود کرنے اور وقف فنڈ سے استفادہ کرنے کی مخصوص شرائط مقرر کرتا ہے۔ لوگ اس فنڈ کی رکنیت حاصل کرنے کے بعد باقاعدہ اس فنڈ کو، تکافل کمپنی کے واسطے سے ایک خاص مقدار میں حسب شرائط وقف نامہ، عطیات دیتے ہیں اور جن شرکاء کو کبھی کوئی نقصان پہنچے تو وہ وقف فنڈ سے فوائد کے حصول کے مستحق ہوتے ہیں۔ جو عطیات اس فنڈ میں آتے ہیں وہ بذات خود وقف نہیں ہوتے، بلکہ مملوک وقف ہوتے ہیں، اس لئے وقف فنڈ ان عطیات کو قواعد و ضوابط کے مطابق استعمال کرتا ہے۔ مذکورہ وقف فنڈ کو شرعی طریقے کے مطابق کاروبار میں بھی لگایا جاتا ہے اور اس سے حاصل شدہ نفع کا مالک یہی وقف فنڈ ہوتا ہے۔

تکافل نظام میں کمپنی کی حیثیت

تکافل نظام میں کمپنی کی ایک حیثیت وکیل یا مینیجر کی ہوتی ہے۔ کمپنی وقف فنڈ کی دیکھ بھال کے لئے ”وکالہ فیس“ وصول کرتی ہے۔ یہ فیس وقف فنڈ کے لئے دیئے گئے عطیات سے وصول کی جاتی ہے۔ نیز کمپنی وقف فنڈ میں موجود رقم کو اسلامی اصولوں کے مطابق سرمایہ کاری میں لگاتی ہے، اس حیثیت سے کمپنی چونکہ مضارب ہوتی ہے اور فنڈ رب المال ہوتا ہے، لہذا کمپنی مضاربہ کے نفع میں سے متعین حصہ وصول کرتی ہے۔

اس وقف فنڈ سے شرکاء کو جو فوائد دیئے جاتے ہیں، وہ فوائد ان معطین (فنڈ جمع کرانے والے شرکاء) کی طرف سے دیئے گئے عطیات کی بنیاد پر نہیں ہوتے، بلکہ عطاء مستقل ہوتے ہیں، اسی لئے یہ ضروری نہیں کہ وقف فنڈ ہر پالیسی ہولڈر کے ہر نقصان کو پورا کرے، چنانچہ اگر اس وقف فنڈ میں رقم کم ہوں اور نقصانات زیادہ ہو جائیں تو وقف فنڈ اپنے پاس موجود رقم کے بقدر نقصانات کی تلافی کر کے بقیہ پالیسی ہولڈرز سے معذرت کرنے کا حق بھی رکھتا ہے۔

پالیسی ہولڈرز کے دیئے گئے عطیات میں ایک حصہ سرمایہ کاری کے لئے بھی رکھا جاتا ہے، مثلاً مضاربہ کے لئے، ٹیکافل کمپنی اس کے انتظامات بحیثیت مضارب کے سنبھالتی ہے، جبکہ پالیسی ہولڈرز سرمایہ میں آپس میں شریک ہوتے ہیں۔

ٹیکافل کے تحت دی جانے والی سہولیات میں ایک سہولت فیملی ٹیکافل کی بھی ہے، جو لائف انشورنس کا متبادل طریقہ ہے۔

سوالات:

- ۱..... کیا وقف کی بنیاد پر ٹیکافل کا مروجہ طریقہ شرعاً درست ہے؟
- ۲..... ٹیکافل کے تحت دی جانے والی سہولیات مثلاً میڈیکل ٹیکافل، گروپ ٹیکافل اور جنرل ٹیکافل وغیرہ استعمال کرنے کا شرعاً کیا حکم ہے؟
- ۲..... اگر کوئی کمپنی اپنے ملازمین کے فائدے کے لئے میڈیکل گروپ ٹیکافل کی پالیسی لے، جس کی صورت یہ بنتی ہے کہ کمپنی پالیسی ہولڈر ہوتی ہے اور وہ ٹیکافل کمپنی کے واسطے سے وقف فنڈ کو عطیہ دیتی ہے، جس کے نتیجے میں اس کے ملازمین کو وقف فنڈ کے قواعد کے مطابق علاج معالجہ کی سہولت ملتی ہے۔ اس میں ایک منفرد بات یہ ہے کہ جو عطیہ دیتا ہے (یعنی کمپنی) وہ فائدہ اٹھانے والا نہیں اور جس کو فائدہ دیا جاتا ہے ”ملازمین“ وہ عطیہ دینے والا نہیں ہے، کیا یہ صورت شرعاً درست ہے؟
- ۴..... اگر شرعاً یہ جائز نہیں تو کیا بد امنی اور دہشت گردی کے موجودہ بدترین حالات میں مجبوری کی وجہ سے ٹیکافل کرانے کی کوئی گنجائش نکلتی ہے؟

جامعہ کی ویب سائٹ پر ٹیکافل کے سلسلے میں کئی مختصر فتاویٰ موجود ہیں، جن میں مفصل اور مدلل فتوے کے لئے دارالافتاء سے رجوع کرنے کی ہدایت ہے، لہذا براہ کرم اس معاملے میں مفصل و مدلل فتویٰ جاری فرما کر ممنون فرمائیں، والسلام۔
مستفتی: اظفر اقبال رشید، بہادر آباد، کراچی

الجواب حامداً ومصلياً

واضح رہے کہ انشورنس کے متبادل ٹیکافل یا اسلامی انشورنس کے نام سے جو نظام رائج ہے،

جس کا طریقہ ان کی بتائی ہوئی تفصیلات کے مطابق یہ ہے کہ اسلامی انشورنس کمپنی اپنے کچھ سرمایہ سے ایک وقف فنڈ قائم کرتی ہے۔ اس فنڈ کے شرائط میں سے ہے کہ جن ممبران کا کسی حادثہ میں نقصان ہو جائے، اس فنڈ کے منافع میں سے ان کے نقصان کی تلافی کی جائے گی۔ فنڈ کا ممبر بننے کے لئے اس میں ایک خاص مقدار میں چندہ دینا ہوگا جو ہر نوع انشورنس کے مطابق ہوگا۔

اسلامی انشورنس کمپنی اپنے سرمایہ سے ایک تو وقف فنڈ کا انتظام کرتی ہے اور اس سے متعلقہ تمام خدمات کو اجرت پر سرانجام دیتی ہے، وقف فنڈ کی وقف شدہ اور مملوکہ رقموں پر کمپنی مضارب کے طور پر کام کرتی ہے اور نفع سے اپنا حصہ وصول کرتی ہے۔

مذکورہ نظام تکافل کی بنیاد وقف کے قواعد پر ہے، لیکن اس نظام میں ان قواعد کی رعایت نہیں کی جاتی ہے، کیونکہ مروجہ نظام تکافل میں ابتداءً وقف فنڈ قائم کرنے والے خود اپنا بھی تکافل کرواتے ہیں، اور اپنی ہی وضع کردہ شرائط وقف کے ماتحت اپنے ہی موقوفہ مال کے فوائد سے نفع اٹھاتے ہیں، جبکہ وقف میں نقد دکان وقف بذات خود محل نظر ہے، اگر شاذ قول کے مطابق درست بھی کہا جائے تو نقد دکان وقف کرنے والے خود اپنی وقف کردہ منقولی شے (نقود وغیرہ) سے منفع نہیں ہو سکتے، یعنی منقولی اشیاء میں وقف علی النفس درست نہیں، شریعت میں اس کی کوئی نظیر نہیں ملتی۔ ”بدائع الصنائع“ میں ہے:

”منہا (أى من شرائط الجواز للوقف) أن يكون مما لا ينتقل ولا يحول كالعقار فلا يجوز وقف المنقول مقصوداً لما ذكرنا أن التأييد شرط جوازه ووقف المنقول لا يتأبد لكونه على شرف الهلاك فلا يجوز وقفه مقصوداً“۔ (ج: ۵، ص: ۳۲۹، کتاب الوقف والصدقة، فصل فی شرائط الجواز للوقف۔ ط: دار احیاء التراث العربی)

”فتاویٰ تنقیح الحامد“ میں ہے:

”وفی موضع آخر من فتاویٰ الشلبی المذکور مانصہ: فإذا كان وقف حکم بصحة وقف الدراهم على النفس هل ينفذ حکمه..... فنقول النفاذ مبني بصحة الحكم الملقق وبيان التلقيق أن الوقف على النفس لا يقول به إلا أبو يوسف وهو لا يرى وقف الدراهم ووقف الدراهم لا يقول به إلا زفر وهو لا يرى الوقف على النفس فكان الحكم بجواز وقف الدراهم حکماً ملقفاً من قولین كما ترى وقد مشى شيخنا العلامة زين الدين قاسم في ديباجة تصحيح القدوري على عدم نفاذه ونقل فيها عن كتاب توفيق الحكام في غوامض الأحكام أن الحكم الملقق باطل بإجماع المسلمين“۔ (ج: ۱، ص: ۱۱۱، المكتبة الحنفية)

”فتاویٰ شامی“ میں ہے:

”وظاهر ما مر في مسئلة البقرة اعتبار العرف الحادث فلا يلزم كونه من عهد الصحابة وكذا ظاهر ما قدمنا آنفاً من زيادة بعض المشائخ جرى

التعامل فيها وعلى هذا اعتبار العرف فى الموضوع أو الزمان الذى اشتهر فيه دون غيره فوفى الدرهم متعارف فى بلاد الروم دون بلادنا ووقف الناس والقدوم كان متعارفا فى زمن المتقدمين ولم نسمع به فى زماننا فالظاهر أنه لا يصح الآن ولكن وجد نادراً لا يعتبر لما علمنا أن التعامل هو الأكثر استعمالاً“۔ (ج: ۴، ص: ۳۶۴، کتاب الوقف، مطلب فی التعامل والعرف)

۲..... دوسری خرابی اس نظام میں یہ ہے کہ عاقدین کا عاقل بالغ ہونا ضروری ہے، جبکہ یہاں پر عقد کی نسبت کمپنی (شخص قانونی) کی طرف ہوتی ہے، جو کہ ایک فرضی اور معنوی چیز ہے، خارج میں اس کا کوئی وجود نہیں ہے اور یہ سراسر غلط ہے۔ ”بدائع الصنائع“ میں ہے:

”شرائط الانعقاد فأشأنواع..... أما الذى يرجع إلى العاقد فنوعان، أحدهما: أن يكون عاقلاً فلا ينعقد بيع المجنون والصبي الذى لا يعقل لأن أهلية المتصرف شرط انعقاد التصرف، والأهلية لا يثبت بدون العقل فلا يثبت الانعقاد بدونه..... والثانى: العدد فى العاقد فلا يصلح الواحد عاقداً من الجانبيين فى باب البيع إلا الأب“۔ (ج: ۵، ص: ۵۳۳/۵۳۲، ط: دار الكتب العلمية)

اس عبارت کا مفہوم یہ ہے کہ عاقدین کا عاقل، نفع و نقصان کو جاننے والا، صاحب بصیرت ہونا ضروری ہے اور ظاہر ہے کہ شخص قانونی میں ان صفات کا پایا جانا ناممکن ہے، جس کی بنا پر تمام معاملات حقیقت میں ڈائریکٹر ہی سرانجام دیتے ہیں، چنانچہ وہ ڈائریکٹرز جب ایک شخص قانونی کو رب المال اور دوسرے شخص قانونی کو مضارب بناتے ہیں (اس حال میں کہ ان دونوں کے متولی وہ خود ہوتے ہیں) تو نفس الامر میں وہ خود عقد کے دونوں پہلو رب المال اور مضارب بنتے ہیں، اس لئے کہ ڈائریکٹرز حضرات ہی کمپنی اور وقف فنڈ کی نمائندگی کرتے ہیں، گویا وہ یوں کہتے ہیں کہ (وقف فنڈ کی طرف سے) ہم مال مضاربت کے لئے دیتے ہیں اور (کمپنی کی طرف سے) ہم مال مضاربت کے لئے وصول کرتے ہیں۔ دوسری طرف عام طور پر ان ڈائریکٹرز کو ہی کمپنی بھی کہا جاتا ہے، نتیجتاً ایک ہی فرد (حقیقی) خود ہی رب المال ٹھہرا اور خود ہی مضارب، جس کا شریعت میں کوئی تصور نہیں ہے۔

۳..... تیسری خرابی اس نظام میں یہ ہے کہ چندے کی رقم وقف کی ملکیت ہے اور شریعت کی رو سے اس رقم کا مالک کو واپس کرنا جائز نہیں، نہ کل کی، نہ جز کی، اس رقم کو وقف رقم کی طرح صرف وقف کے مصالح اور مقاصد میں خرچ کیا جاسکتا ہے۔ ایسی کوئی صورت نہیں کہ متولی وقف کی ملکیت مالک کو واپس کر دے یا چندہ دہندہ اس کو واپس لے لے۔ ”البحر الرائق“ میں ہے:

”قوله أو لا يملك (الوقف) بإجماع الفقهاء كما نقله فى فتح القدير ولقوله عليه السلام لعمر تصدق بأصلها لا تباع ولا تورث ولأنه بالضرورة خرج عن ملك الواقف وبلاملك لا يتمن من البيع أفاد بمنع تملكه

وتملكه مَنَع رهنه فلايجوز للمتولى رهنه“۔
(ج: ۵، ص: ۲۰۵، ط: سعید)
اور تکافل میں چندے کی رقم چندہ دہندہ کو مختلف ناموں سے واپس کی جاتی ہے، جس کی شریعت میں کوئی نظیر نہیں ہے۔

۴..... چوتھی خرابی اس نظام میں یہ ہے کہ اسلام کے نظام کفالت عامہ کی بنیاد خالص تبرع پر ہے، جیسا کہ مختلف رفاہی و خیراتی ادارے یہ خدمت انجام دے رہے ہیں، جبکہ مروّجہ تکافل میں پالیسی ہولڈر اور وقف فنڈ کے درمیان ہونے والا معاملہ عقد معاوضہ کی حیثیت رکھتا ہے، جو کہ درست نہیں ہے۔ اس تفصیل کی روشنی میں سوال نامے کے مشمولات کے مختصر جوابات ملاحظہ ہوں:

(۱) صورت مسؤلہ میں مذکورہ بالا مفاسد کی بنا پر تکافل کا مروّجہ طریقہ شرعاً درست نہیں۔
(۲) تکافل کے تحت دی جانے والی سہولیات اور پالیسیوں کا لینا اور استعمال کرنا شرعاً جائز نہیں۔
(۳، ۴) اگر کوئی کمپنی اپنے طور پر ملازمین کی تنخواہوں سے کٹوتی نہ کرے تو ایسی صورت میں اس سہولت سے ملازمین کے لئے فائدہ اٹھانا شرعاً جائز ہے اور اگر ملازمین کی تنخواہوں سے کٹوتی کی وجہ سے ان کو سہولیات دی جاتی ہیں تو اس صورت میں اس سے فائدہ اٹھانا درست نہیں۔

واضح رہے کہ ملازمین کو علاج و معالجہ کی سہولت میسر کرنا کمپنی کی ذمہ داری ہے، لہذا یہ کہنا کہ عطیہ دینے والا فائدہ اٹھانے والا نہیں اور جس کو فائدہ دیا جاتا ہے وہ عطیہ دینے والا نہیں، یہ بات درست نہیں، بلکہ حقیقت کے سراسر خلاف ہے۔ نیز اس تکافل والے نظام میں بہت ہی زیادہ تناقض بھی ہے، جیسا کہ خود مسائل کے مندرجہ ذیل الفاظ سے واضح ہے: ”اس فنڈ سے شرکاء کو جو فوائد دیئے جاتے ہیں، وہ فوائد ان معطین (فنڈ جمع کرانے والوں) کی طرف سے دیئے گئے عطیات کی بنیاد پر نہیں ہوتے، بلکہ عطاء مستقل ہوتے ہیں..... اس لئے یہ ضروری نہیں کہ وقف فنڈ، ہر پالیسی ہولڈر کے ہر نقصان کو پورا کرے، چنانچہ اگر اس وقف فنڈ میں تو رقم کم ہوں اور نقصانات زیادہ ہو جائیں تو وقف فنڈ اپنے پاس موجود رقم کے بقدر نقصانات کی تلافی کر کے بقیہ پالیسی ہولڈرز سے معذرت کرنے کا حق بھی رکھتا ہے۔“

اس عبارت پر غور کرنے سے یہ تناقض واضح طور پر سمجھ میں آئے گا کہ اگر یہ فوائد عطیات کی بنیاد پر نہیں ہوتے، بلکہ عطاء مستقل ہوتے ہیں، تو بقیہ پالیسی ہولڈرز سے معذرت کرنے کی ضرورت

کیوں پڑتی ہے؟ وغیرہ۔ فقط واللہ اعلم

الجواب صحیح
محمد عبدالمجید دین پوری
محمد انعام الحق
الجواب صحیح
محمد مدثر عبدالرزاق
مختص فقہ اسلامی

جامعہ علوم اسلامیہ علامہ بنوری ٹاؤن کراچی